

MOZZJONI BIEX JINHATAR BORD TA' INKJESTA DWAR IL-PROGETT TAL-POWER STATION TAL-ELECTROGAS.

L-Onor. Bernard Grech, L-Onor. Karol Aquilina, L-Onor. Ryan Callus u L-Onor. Robert Cutajar jipproponu:

Peress li l-eks-Prim Ministru Joseph Muscat żar l-Ażerbajjan flimkien maċ-Chief of Staff tiegħi Keith Schembri u l-Kelliem tal-Gvern Kurt Farrugia, liema żjara ma kien hemm l-ebda ufficjal tas-servizz pubbliku preżenti għaliha u liema żjara wasslet ghall-iffirmar ta' fehim li permezz tiegħi l-Enemalta p.l.c. obbligat ruħha li kull sena tixtri b'kemm jiswew mijja u wieħed u tletin miljun u sitt mitt elef Ewro (€131,600,000) f'gass LNG mingħand il-kumpanija Electrogas Malta Limited li da parti tagħha tixtri l-istess gass LNG mingħand il-kumpanija tal-Istat tal-Ażerbajjan, is-SOCAR (State Oil Company of the Azerbaijan Republic);

Peress li jirriżulta mill-Panama Papers li l-kumpaniji sigreti Hearnville u Tillgate li jappartjenu lill-eks Ministru L-Onor. Konrad Mizzi u l-eks Chief of Staff Keith Schembri, kienu l-benefiċjarji ta' dħul finanzjarji mill-kumpanija 17 Black, u li l-propjetarju tagħha huwa Yorgen Fenech, allegatament involut fil-qtil tal-ġurnalista Daphne Caruana Galizia, u sa ftit ilu, id-Direttur tal-proġett tal-Electrogas;

Peress li l-persuna li mexxiet l-evalwazzjoni fir-raba' stadju ta' aggudikazzjoni dwar l-offerta ppreżentata mill-kumpanija Electrogas Malta Limited dwar il-proġett tal-*power station* tal-Electrogas kien il-Managing Partner tad-ditta Nexia BT liema ditta kienet ġiet appuntata wkoll bhala awditur tal-kumpanija GEM Holdings Limited li kellha u għad għandha sehem fil-kumpanija Electrogas Malta Limited;

Peress li l-Gvern Malti ta garanzija ghall-ammont ta' tliet mijja u sittin miljun Ewro (€360,000,000) li jirrappreżenta tmenin fil-mija (80%) tal-ammont ta' erba' mijja u ħamsin miljun Ewro (€450,000,000) li ġie misluf mill-kumpanija Electrogas Malta Limited fost oħrajin mingħand il-Bank of Valletta p.l.c. u dan kollu b'rabta mal-proġett tal-*power station* tal-Electrogas;

Peress li lejlet l-elezzjoni generali ta' nhar it-3 ta' Ġunju 2017, il-Gvern Malti b'mod sigriet estenda l-imsemmija garanzija;

Peress li kemm l-Awditur Ĝenerali kif ukoll is-Segretarju Permanenti fil-Ministru tal-Finanzi u s-Servizzi Finanzjarji stqarrew li l-ghoti tal-imsemmija garanzija mill-Gvern Malti lill-kumpanija Electrogas Malta Limited, kienet wahda ta' riskju kbir li ma kellux jittieħed mill-Gvern Malti;

Peress li d-*deal* għax-xiri tal-gass LNG mill-Enemalta p.l.c. mingħand il-kumpanija Electrogas Malta Limited wassal u qed ikompli jwassal għat-telf ta' għexirien ta' miljuni ta' Ewro f'fondi pubblici;

Peress li f'rapport ippubblikat f'Novembru 2018, l-Awditur Ĝenerali sab li l-elettriku ġġenerat mill-*power station* tal-Electrogas kien bħala medja ħamsin Ewro u erbgħa u sittin ċenteżmu (€50.64) aktar għola minn dak disponibbi permezz tal-*interconnector* bejn Malta u Sqallijsa għall-produzzjoni ta' megawatt għal perijodu ta' siegħa u li dan ifisser li l-konsumaturi Maltin u Ghawdex qiegħdin ihallsu kontijiet għola tal-elettriku;

Peress illi l-Enemalta, b'mod dubbjuż u kontra l-interess tal-konsumaturi Maltin, rabtet lilha nnifisha li tixtri 85% tal-enerġija ġġenerata u tal-gass ipprovdut mill-Electrogas, irrispettivament minn kemm tkun id-domanda għall-elettriku tal-ġurnata u dan kif stabbilit u kkonfermat mill-Awditur Ĝenerali;

Peress illi l-Enemalta hallset aktar minn ghaxar miljun Ewro (€10,000,000) meta b'mod dubbjuż xrat l-enerġija mill-Electrogas, li kien ħafna ogħla mill-enerġija disponibbli mill-*interconnector*, kif stabbilit u kkonfermat mill-Awditur Ĝenerali, għad-detriment ta' kontijiet għola għall-familji Maltin u Ghawdex;

Peress li quddiem il-Bord ta' Inkjesta dwar l-assassinju ta' Daphne Caruana Galizia s-Segretarju Permanenti fil-Ministru tal-Finanzi u s-Servizzi Finanzjarji stqarr li bl-intervent dirett tal-Onor. Konrad Mizzi l-Enemalta p.l.c. dahlet responsabbi biex tassorbi mal-erbgħin miljun Ewro (€40,000,000) f'taxxa tas-sisa li suppost kellha tithallas mill-kumpanija Electrogas Malta Limited u dan bi ksur čar tal-ftehim kummerċiali bejn l-Enemalta p.l.c. u l-kumpanija Electrogas Malta Limited;

Peress li kif ġie žvelat minn The Times of Malta nhar it-13 ta' Settembru 2020, il-kumpanija Enemalta p.l.c. b'mod sigriet u abbuživ ikkonċediet lill-kumpanija Electrogas Malta Limited posponiment ta' 18-il sena biex l-istess kumpanija thallas l-ammont ta' tmintax-il miljun Ewro (€18,000,000) f'danni dovuti lill-Enemalta p.l.c. għal dewmien biex inbniet u bdiet taħdem il-*power station* tal-Electrogas u dan sar bl-aċċettazzjoni u bl-approvazzjoni tal-Gvern immexxi minn Joseph Muscat li dak iż-żmien kien Prim Ministru;

Peress li nhar it-13 ta' Novembru 2017 u ċjoè fil-perijodu li Joseph Muscat kien Prim Ministru, il-Kabinett tal-Ministri awtorizza lill-Onor. Konrad Mizzi sabiex, minkejja li ma kienx il-Ministru responsabbi, f'isem il-Gvern Malti jiffirma numru ta' ftehim b'rabta mal-*power station* tal-Electrogas;

Peress li nhar l-Erbgħa 23 ta' Settembru 2020, il-kumpanija Gasan Enterprises Limited li għandha sehem fil-kumpanija GEM Holdings Limited, ħabbret li ddeċidiet li tirtira mill-proġetti tal-*power station* tal-Electrogas u dan billi tbieġi l-ishma tagħħiha fil-kumpanija GEM Holdings Limited lil terzi;

Peress li l-Gvern baqa' jirrifjuta li jippubblika d-dokumenti kollha nkluz il-korrispondenza u l-kuntratti kollha fl-intier tagħhom u mingħajr ebda censura dwar il-bini tal-*power station* tal-Electrogas;

Peress li jeżistu suspecti ragjonevoli li l-proġetti tal-*power station* tal-Electrogas kien proġetti li kien ġie miftiehem qabel l-elezzjoni ġeneral ta' nhar id-9 ta' Marzu 2013 bejn it-tmexxija tal-Partit Laburista u l-individwi u kumpaniji li għandhom sehem dirett u/jew indirett fil-kumpanija Electrogas Malta Limited u dan kif jidher mis-sensiela kbira ta' punti identiči jew jixtieħbu ħafna fil-proposta kif mwiegħda mill-Partit Laburista qabel l-elezzjoni ġenerali u dik li sussegwentament għet implimentata mill-Enemalta kif konfermat mill-Awditur Ĝenerali, u l-ġustifikazzjoni mill-Onor. Konrad Mizzi stess li l-ghażla kuntrattwali tal-Power Purchase Agreement u Gas Supply Agreement nibtet mill-proposta elettorali magħmulu mill-Partit Laburista;

Peress illi kull ġimġha li tghaddi qegħdin ikomplu joħorġu fid-deher fatti dwar korruzzjoni u abbużi ta' poter minn persuni fdati bit-tinexxija ta' pajjiżna b'rabta mal-proġett tal-*power station* tal-Electrogas;

Peress li huwa fl-interess pubbliku li ssir magħrufa l-verità kollha dwar il-proġett tal-*power station* tal-Electrogas, iktar u iktar meta l-Awdit Generali kkonkluda li numru ta' domandi b'rabta mar-reviżjoni tal-kundizzjonijiet u l-implementazzjoni tal-kuntratt, kif ukoll kwistjonijiet marbuta mal-użu tal-*interconnector*, magħmula lill-partijiet involuti baqgħu mhux imwieġba;

Peress li ma nstabx li saret analiżi dwar x'kienet tkun l-iktar għażla vantaġġuża bejn li l-Enemalta topera l-*power station* tal-Electrogas wara li tīgi kkummissjonata, u l-ġhażla li effettivavament saret, fejn l-impjant qed jitmexxa mill-Electrogas b'aktar spejjeż.

Għalhekk din il-Kamra taqbel u tirriżolvi li:

1. Il-Prim Ministru għandu fi żmien hmistax-il jum mid-data li fiha tkun ġiet approvata din ir-riżoluzzjoni jaħtar Bord ta' Inkjesta dwar il-proġett tal-*power station* tal-Electrogas, skont l-Att dwar l-Inkjести (Kap. 273 tal-Ligijiet ta' Malta) sabiex:
 - a. Jeżamina l-proċessi u azzjonijiet politici, amministrattivi u kummerċjali li għandhom rabta direttu u/jew indiretta mal-proġett tal-*power station* tal-Electrogas;
 - b. Jidentifika x'abbużi, nuqqasijiet u ksur ta' ligi twettqu fl-imsemmija proċessi u azzjonijiet politici, amministrattivi u kummerċjali;
 - c. Jidentifika min huma l-persuni li ordnaw, wettqu, iffacilitaw, ippermettew, kienu konxji u/jew misshom kienu konxji tal-imsemmija abbużi, nuqqasijiet u ksur ta' ligi b'rabta mal-proġett tal-*power station* tal-Electrogas; u
 - d. Jagħmel kwalunkwe rakkmandazzjoni li l-istess Bord ta' Inkjesta jidhirlu xierqa u opportuna.
2. Il-Bord ta' Inkjesta għandu jkun kompost minn dak in-numru ta' persuni magħrufa ghall-integrità u l-onestà tagħhom, b'wieħed minnhom iservi bhala *Chairman*, maħtura wara riżoluzzjoni tal-Kamra tad-Deputati li jkollha favur tagħha l-voti ta' mhux anqas minn żewġ terzi tal-Membri kollha tal-Kamra.
3. L-Inkjesta għandha ssir fil-pubbliku iżda l-Bord ta' Inkjesta jista', meta jikkunsidra li jkun strettament hekk meħtieġ, imexxi seduti partikolari fil-magħluq u/jew jimponi restrizzjoni fuq l-iżvelar jew il-pubblikkazzjoni ta' kull dokument jew xhieda mogħtija jew li jkun sar aċċess għaliha fl-Inkjesta b'mod illi tkun protetta l-kunfidenzjalitā ta' investigazzjoni u ta' informazzjoni li tkun waslet taht obbligu ta' kunfidenzjalitā, iżda biss meta l-kunfidenzjalitā ta' dawk l-investigazzjoni jew informazzjoni tkun protetta bil-liġi u/jew meta l-Bord ta' Inkjesta jidhirlu li s-smieġħ bil-magħluq jew ir-restrizzjoni tal-iżvelar jew tal-pubblikkazzjoni ta' dokumenti jew xhieda jkunu strettament meħtieġa għall-protezzjoni, tas-sigurtà u tad-drittijiet tax-xhieda, ta' informazzjoni sensittiva mil-lat ta' sigurtà nazzjonali jew mod iehor, u għall-iskansar ta' preġudizzju għal proceduri oħra;


4. Il-Bord ta' Inkesta għandu jkollu dawk il-mezzi, ir-riżorsi u s-sostenn logistiku li fil-fehma tal-istess Bord ta' Inkesta jkunu meħtiega sabiex iwettaq l-inkarigu mogħti lilu. Il-Bord ta' Inkesta jkollu s-setgha li jahtar dik il-persuna jew persuni nkluži assistenti teknici u esperti f'oqsma partikolari biex jassistu fl-Inkesta kif jidhirlu li jkun meħtieg, b'dan iżda li persuni hekk maħtura għandhom jissoddisfaw l-ħtiġijiet ta' indipendenza u imparzjalitā fuq l-istess livell kif meħtieg f'qorti tal-ġustizzja;
5. Il-Bord ta' Inkesta għandu jippreżenta r-rapport tiegħu lill-Ispeaker tal-Kamra tad-Deputati f'dak it-terminu ta' żmien li l-istess Bord ta' Inkesta fil-ġudizzju esklussiv tiegħu jidhirlu li jkun meħtieg biex jaqdi l-inkarigu tiegħu u r-rapport għandu jitqiegħed fuq il-Mejda tal-Kamra minnufih mill-Ispeaker tal-Kamra tad-Deputati u jiġi ppubblikat mill-Iskrivan tal-Kamra.
6. Il-Bord ta' Inkesta jkollu s-setgha li jirrestringi l-iżvelar ta' dawk il-partijiet tar-rapport kif huwa jqis li jkun meħtieg biex jissalvagħwardja l-protezzjoni tad-data personali, tas-sigurtà pubblika, tas-sigurtà nazzjonali, tal-investigazzjonijiet jew proċeduri kriminali futuri jew li jkunu kurrenti, u fejn l-iżvelar jew il-pubblikazzjoni ta' tali informazzjoni tista' tipperikola l-inkolumita fizika ta' xi persuna u għandu jindika b'mod ċar il-partijiet li ma għandhomx jiġi pubblikati. Jekk il-Bord iqis li jkun meħtieg li jirrestringi l-iżvelar ta' partijiet tar-rapport tiegħu, il-Bord ikun obbligat li jipprovd i l-Membri tal-Kamra bl-opportunità li jaqraw ir-rapport shiħ mingħajr tnaqqis iżda mingħajr ma tingħata kopja tat-test tal-partijiet imnaqqsa u bil-kondizzjoni li huma jkunu obbligati li ma jiżvelawx il-partijiet imnaqqsa.



L-Onor. Bernhard Grech



L-Onor. Karol Aquilina



L-Onor. Ryan Callus



L-Onor. Robert Cutajar